

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē araṇyakāṇḍē*

**॥ tripañcāśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ tripañcāśaḥ sargaḥ ॥

sītayā rāvaṇasya dhikkāraṇam

khamutpatantaṃ taṃ dṛṣṭvā  
maithilī janakātmajā |  
duḥkhitā paramōdvignā  
bhayē mahati vartinī ॥ 3.53.1 ॥

rōṣarōdanatāmrākṣī  
bhīmākṣaṃ rākṣasādhipam |  
rudatī karuṇaṃ sītā  
hriyamāṇā tamabravīt ॥ 3.53.2 ॥

na vyapatrapasē nīca  
karmaṇānēna rāvaṇa |  
jñātvā virahitāṃ yō māṃ  
cōrayitvā palāyasē ॥ 3.53.3 ॥

tvayaiva nūnaṃ duṣṭātman  
bhīruṇā hartumicchatā |  
mamāpavāhitō bhartā  
mṛgarūpēṇa māyayā ॥ 3.53.4 ॥

yō hi māmudyatastrātum  
 sō'pyayaṃ vinipātitaḥ |  
 gṛdhrarājaḥ purāṇō'sau  
 śvaśūrasya sakhā mama || 3.53.5 ||

paramaṃ khalu tē vīryaṃ  
 dṛśyatē rākṣasādhamā |  
 viśrāvya nāmadhēyaṃ hi  
 yuddhē nāsmi jitā tvayā || 3.53.6 ||

īdṛśaṃ garhitaṃ karma  
 kathaṃ kṛtvā na lajjasē |  
 striyāścāharaṇaṃ nīca  
 rahitē ca parasya ca || 3.53.7 ||

kathayiṣyanti lōkēṣu  
 puruṣāḥ karma kutsitam |  
 sunṛśaṃsamadharmiṣṭhaṃ  
 tava śauṭīryamāninaḥ || 3.53.8 ||

dhik tē śauryaṃ ca sattvaṃ ca  
 yattvayā kathitaṃ tadā |  
 kulākrōśakaraṃ lōkē  
 dhik tē cāritramīdṛśam || 3.53.9 ||

kiṃ śakyaṃ kartumēvaṃ hi  
 yajjavēnaiva dhāvasi |  
 muhūrtamapi tiṣṭha tvaṃ  
 na jīvan pratiyāsyasi || 3.53.10 ||

nahi cakṣuḥpathaṃ prāpya  
 tayōḥ pārthivaputrayōḥ |  
 sasainyō'pi samarthastvaṃ  
 muhūrtamapi jīvitum || 3.53.11 ||

na tvaṃ tayōḥ śarasparśa  
 sōḍhuṃ śaktaḥ kathañcana |  
 vanē prajvalitasyēva  
 sparśamagnērvihaṅgamaḥ || 3.53.12 ||

sādhu kṛtvā'tmanaḥ pathyaṃ  
 sādhu mām muñca rāvaṇa |  
 matpradharsaṇasaṅkruddhō  
 bhrātrā saha patirmama || 3.53.13 ||

vidhāsyati vināśāya  
 tvaṃ mām yadi na muñcasi |  
 yēna tvaṃ vyavasāyēna  
 balānmām hartumicchasi || 3.53.14 ||

vyavasāyastu tē nīca  
 bhaviṣyati nirarthakaḥ |  
 nahyahaṃ tamapaśyanti  
 bhartāraṃ vibudhōpamam || 3.53.15 ||

utsahē śatruvaśagā  
 prāṇān dhārayituṃ ciraṃ |  
 na nūnaṃ cātmanaḥ śrēyaḥ  
 pathyaṃ vā samavēkṣasē || 3.53.16 ||

mṛtyukālē yathā martyō  
 viparītāni sēvatē |  
 mumūrṣūṇām tu sarvēśām  
 yat pathyaṃ tanna rōcatē || 3.53.17 ||

paśyāmīha hi kaṇṭhē tvām  
 kālapāśāvapāśitam |  
 yathā cāsmin bhayasthānē  
 na bibhēṣi niśācara || 3.53.18 ||

vyaktaṃ hiraṇmayāmstvaṃ hi  
 sampaśyasi mahīruhān |  
 nadīṃ vaitaraṇīm ghōrām  
 rudhiraughavivāhinīm || 3.53.19 ||

khadgapatravanaṃ caiva  
 bhīmaṃ paśyasi rāvaṇa |  
 taptakāñcanapuṣpām ca  
 vaidūryapravaracchadām || 3.53.20 ||

drakṣyasē śālmalīm tīkṣṇā -  
 māyasaiḥ kaṇṭakaiścitām |  
 nahi tvamīdṛśaṃ kṛtvā  
 tasyālīkaṃ mahātmanaḥ || 3.53.21 ||

dhārituṃ śakṣyasi ciraṃ  
 viṣaṃ pītvēva nirghṛṇa |  
 baddhastvaṃ kālapāśēna  
 durnivārēṇa rāvaṇa || 3.53.22 ||

kva gatō lapsyasē śarma  
 mama bharturmahātmanaḥ |  
 nimēṣāntaramātrēṇa  
 vinā bhrātaramāhavē || 3.53.23 ||

rākṣasā nihatā yēna  
 sahasrāṇi caturdaśa |  
 kathaṃ sa rāghavō vīraḥ  
 sarvāstrakuśalō balī || 3.53.24 ||

na tvāṃ hanyāccharaistīkṣṇai -  
 riṣṭabhāryāpahāriṇam |  
 ētaccānyacca paruṣaṃ  
 vaidēhī rāvaṇāṅkagā |  
 bhayaśōkasamāviṣṭā  
 karuṇaṃ vilalāpa ha || 3.53.25 ||

tadā bhṛśārtāṃ bahu caiva bhāṣiṇīṃ  
 vilāpapūrvaṃ karuṇaṃ ca bhāminīm |  
 jahāra pāpastaruṇīṃ vicēṣṭatīṃ  
 nṛpātmajāmāgatagātravēpathuḥ || 3.53.26 ||

|| ityārṣē śrīmadrāmāyaṇē vālmikīyē ādikāvye  
 aranyakāṇḍē tripañcāśaḥ sargaḥ ||